



## سنٹرل پنجاب اور ناردرن کے مابین قائد اعظم ٹرافی کا فائنل جمعہ سے شروع ہوگا

- فاتح ٹیم کو ایک کروڑ اور رنرز اپ کو پچاس لاکھ روپے کی انعامی رقم دی جائے گی
- ایونٹ کا فائنل پی ٹی وی اسپورٹس اور ٹین اسپورٹس پر براہ راست نشر کیا جائے گا
- میچ میں ہر لمحہ بدلتی صورتحال سے متعلق تمام تر تفصیلات پی سی بی کے سوشل میڈیا اکاؤنٹس پر جاری رہیں گی
- میچ کی ایکشن تصاویر سمیت اردو اور انگریزی میں میچ رپورٹس بھی شائع کی جائیں گی

لاہور، 26 دسمبر 2019ء:

قومی کرکٹ ٹیم نے حال ہی میں سری لنکا کے خلاف تاریخی سیریز میں شاندار کامیابی حاصل کی، اس شاندار جیت کے بعد اب قومی اسٹارز قائد اعظم ٹرافی کے فائنل میں جلوہ گر ہوں گے۔ ایونٹ کا فائنل سنٹرل پنجاب اور ناردرن کے مابین 27 دسمبر سے نیشنل اسٹیڈیم کراچی میں شروع ہوگا۔

فائنل میں قومی ٹیسٹ ٹیم کے کپتان اظہر علی اور مڈل آرڈر بیٹسمین بابر اعظم سنٹرل پنجاب کی نمائندگی کریں گے، دوسری طرف قومی انڈر 19 کرکٹ ٹیم کے کپتان روحیل نذیر اور اوپنر حیدر علی ناردرن کے اسکواڈ کا حصہ ہیں۔

پاکستان کے پریمیئر کرکٹ ٹورنامنٹ کا فائنل پانچ روز تک جاری رہے گا جو 27 سے 31 دسمبر تک نیشنل اسٹیڈیم کراچی میں کھیلا جائے گا۔

فائنل میں کامیابی حاصل کرنے والی ٹیم نہ صرف پی سی بی کے از سر نو ترتیب دئیے گئے ٹومیسٹک اسٹریکچر کے پریمیئر ٹورنامنٹ کی پہلی فاتح ہوگی بلکہ وہ چمچماتی ٹرافی کی حقدار بھی ٹھہرے گی۔ ٹورنامنٹ کی فاتح ٹیم کو ایک کروڑ روپے اور رنرز اپ کو پچاس لاکھ روپے کی انعامی رقم دی جائے گی۔

قائد اعظم ٹرافی میں سنٹرل پنجاب اور ناردرن کا سفر انتہائی دلچسپ رہا۔ اس دوران پوائنٹس ٹیبل پر دونوں ٹیموں کے درمیان صرف تین پوائنٹس کا فرق رہا۔ آخری راؤنڈ کے اختتام پر سنٹرل پنجاب 133 پوائنٹس کے ساتھ پوائنٹس ٹیبل پر پہلے جبکہ ناردرن 130 پوائنٹس کے ساتھ دوسرے نمبر پر رہی۔

فائنل میں ناردرن کی ٹیم راؤنڈ میچز میں شکست کا بدلہ لینے کے لیے بے قرار ہوگی کیونکہ اس سے قبل دونوں ٹیمیں 2 مرتبہ ایونٹ میں ایک دوسرے کے مدمقابل آچکی مگر دونوں میچوں میں فتح کی دیوی سنٹرل پنجاب پر مہربان رہی ہے۔

27 دسمبر سے شروع ہونے والا ایونٹ کا اہم ترین مقابلہ ٹین اسپورٹس اور پی ٹی وی اسپورٹس پر براہ راست نشر کیا جائے گا۔

### سنٹرل پنجاب:

سنٹرل پنجاب کو ایونٹ کے دس میں سے تین میچوں میں کامیابی اور ایک میں شکست کا سامنا کرنا پڑا جبکہ پوائنٹس ٹیبل پر پہلی پوزیشن پر براجمان، سنٹرل پنجاب کی ٹیم کے باقی چھ میچز بے نتیجہ ختم ہوئے۔

ایونٹ کے آغاز سے ہی سنٹرل پنجاب کی کارکردگی میں تسلسل دیکھا گیا۔ پنجاب ڈربی میں اپنے سفر کا آغاز ڈرا سے کرنے والی سنٹرل پنجاب کی ٹیم نے اگلے دو راؤنڈز میں فتوحات حاصل کرنے کے بعد پوائنٹس ٹیبل پر اپنی گرفت مضبوط کر لی جو آخری راؤنڈ تک برقرار رہی۔

اقبال سٹیڈیم فیصل آباد میں کھیلے گئے میچ میں سنٹرل پنجاب نے ناردرن کو ایک اننگز اور ایک سو رنز کے بھاری مارجن سے شکست دینے کے بعد اگلے ہی میچ میں بلوچستان کو ہرا دیا۔ تیسرے راؤنڈ میں سنٹرل پنجاب نے اپنے ہوم گراؤنڈ میں ایک اننگز اور 12 رنز سے کامیابی حاصل کی تھی۔

فیصل آباد میں کھیلے گئے ساتویں راؤنڈ کے میچ میں سنٹرل پنجاب نے ایک بار پھر ناردرن کو 205 رنز کے بھاری مارجن سے شکست دے دی۔

راؤنڈ میچز میں سنٹرل پنجاب کو واحد ناکامی کا سامنا اس وقت کرنا پڑا جب این بی پی ا سپورٹس کمپلیکس کراچی میں کھیلے گئے میچ میں خیبر پختونخواہ نے سنٹرل پنجاب کو 211 رنز سے شکست دی۔

بیٹنگ میں سنٹرل پنجاب کی جانب سے نمایاں کارکردگی کا مظاہرہ کرنے والوں میں کامران اکمل اور سلمان بٹ کے نام سرفہرست ہیں۔ دونوں کھلاڑی ایونٹ میں سب سے زیادہ رنز بنانے والے بلے بازوں کی فہرست میں بھی بالترتیب دوسرے اور چوتھے نمبر پر موجود ہیں۔

کامران اکمل نے 14 اننگز میں 61.79 کی اوسط سے 865 رنز بنائے جس میں تین سنچریاں اور تین نصف سنچریاں بھی شامل ہیں۔ 38 سالہ تجربہ کار وکٹ کیپر بیٹسمین نے نہ صرف بیٹنگ میں زبردست کارکردگی کا مظاہرہ کیا بلکہ وہ وکٹوں کے پیچھے 35 شکار کر کے ٹورنامنٹ کے بہترین وکٹ کیپرز کی دوڑ میں بھی سب سے آگے ہیں۔

بائیں ہاتھ کے بلے باز سلمان بٹ تین سنچریوں اور دو نصف سنچریوں کی بدولت 75.18 کی اوسط سے 827 رنز جوڑ چکے ہیں۔ وہ ایونٹ میں ایک ڈبل سنچری بھی اسکو کرچکے ہیں۔

سنٹرل پنجاب کی باؤلنگ پر نظر ڈالی جائے تو ظفر گوہر اور بلال آصف ایونٹ میں سب سے زیادہ وکٹیں حاصل کرنے والے کھلاڑیوں کی فہرست میں بالترتیب دوسرے اور تیسرے نمبر پر موجود ہیں، ظفر گوہر نے ٹورنامنٹ میں 38 وکٹیں حاصل کیں جبکہ بلال آصف تاحال 32 کھلاڑیوں کو پولین کی راہ دکھا چکے ہیں۔

### بابر اعظم، کپتان سنٹرل پنجاب:

اس موقع پر سنٹرل پنجاب کے کپتان بابر اعظم کا کہنا ہے کہ قائد اعظم ٹرافی ملک کا سب سے اہم اور پریمیئر کرکٹ ٹورنامنٹ ہے جسے قومی ٹیسٹ کرکٹرز کی نرسری کہا جائے تو غلط نہیں ہوگا۔

بابر اعظم نے کہا کہ سنٹرل پنجاب کی ٹیم فائنل میں شاندار کارکردگی کا تسلسل برقرار رکھنے کی کوشش کرے گی۔ انہوں نے کہا کہ نیشنل ڈیوٹی کے باعث وہ کچھ میچوں میں شرکت نہیں کرسکے تاہم سنٹرل پنجاب کی فائنل میں رسائی پر وہ بہت خوش ہیں۔

کپتان سنٹرل پنجاب کا کہنا ہے کہ مضبوط بیٹنگ لائن اپ، ٹیم کی طاقت ہے اور وہ انفرادی طور پر فائنل میں لمبی اننگز کھیلنے کے لیے پراعتماد ہیں۔ انہوں نے امید ظاہر کی ہے کہ شائقین کرکٹ کو دونوں ٹیموں کے درمیان بہترین مقابلہ دیکھنے کو ملے گا۔

## ناردن:

ایونٹ میں ناردن کا آغاز قدرے سستی روی کا شکار رہا۔ ٹورنامنٹ کا نصف حصہ گزر جانے تک ناردن کی ٹیم آخری پوزیشن پر موجود تھی تاہم چھٹے راؤنڈ میں بہترین کھیل کا مظاہرہ کر کے شاندار واپسی کرنے والی ناردن کی ٹیم نے دسویں راؤنڈ کے اہم میچ میں کامیابی سمیٹ کر ایونٹ کے فائنل میں رسائی حاصل کر کے سب کو حیران کر دیا۔

ناردن نے ایونٹ میں پہلی کامیابی سندھ کے خلاف حاصل کی، جس کے بعد نویں اور دسویں راؤنڈز میں بالترتیب بلوچستان کے خلاف آٹھ وکٹوں سے فتح اور خیر پختونخواہ کے خلاف یو بی ایل سپورٹس کمپلیکس میں 39 رنز سے کامیابی کی بدولت ناردن نے پوائنٹس ٹیبل پر دوسری پوزیشن حاصل کی۔

ناردن کے کپتان نعمان علی ٹورنامنٹ میں سب سے زیادہ وکٹیں حاصل کرنے والے باؤلرز کی فہرست میں سب سے آگے ہیں۔ وہ 22.85 کی اوسط سے 52 وکٹیں حاصل کر کے اپنی ٹیم کے لیے ترقی کا پتہ ثابت ہوئے ہیں۔ وہ ٹورنامنٹ میں متعدد مرتبہ پانچ وکٹیں حاصل کرنے کا منفرد کارنامہ بھی سرانجام دے چکے ہیں۔

بیٹنگ پر نظر ڈالی جائے تو ناردن کے نمایاں بلے باز ذیشان ملک اور فیضان ریاض رواں سیزن میں ڈبل سنچریاں اسکور کر چکے ہیں۔ ذیشان ملک 55.85 کی اوسط سے 726 اور فیضان ریاض 719 رنز بنا چکے ہیں۔ ٹاپ آرڈر بیٹسمین عمر امین ناردن کی جانب سے سب سے زیادہ اسکور کرنے والے بلے بازوں میں تیسرے نمبر پر موجود ہیں۔ وہ دس میچوں میں ایک سنچری اور تین نصف سنچریوں کی بدولت 595 رنز بنا چکے ہیں۔

## نعمان علی، کپتان ناردن:

نعمان علی کا کہنا ہے کہ ناردن کی ٹیم اس اہم میچ کے لیے مکمل طور پر تیار ہے، انہوں نے کہا کہ ٹیم میں شامل تمام کھلاڑی ایونٹ کے فائنل میں اعلیٰ کارکردگی کا تسلسل برقرار رکھنے کے لیے پراعتماد ہیں۔

ناردرن کے کپتان نے واضح کیا ہے کہ سنٹرل پنجاب کے خلاف میدان میں اترنے سے قبل ٹیم پر کوئی اضافی دباؤ نہیں۔ انہوں نے کہا کہ دوران ٹورنامنٹ ٹیم کے متعدد میچز ہائی پریشر گیمز رہے لہذا وہ دباؤ سے نمٹنا بھی بخوبی جانتے ہیں۔

کپتان ناردرن کرکٹ ٹیم نے کہا کہ ٹیم کی بیٹنگ لائن اپ نے ایونٹ میں نمایاں کارکردگی کا مظاہرہ کیا ہے۔ انہوں نے کہا کہ ایونٹ میں ڈبل سنچریاں اسکور کرنے والے ذیشان ملک اور فیضان ریاض پر مشتمل ٹاپ آرڈر کے بعد مڈل آرڈر میں حماد اعظم، عمر امین اور علی سرفراز کی موجودگی سے ٹیم کی بیٹنگ لائن اپ کو مزید تقویت ملے گی۔

نعمان علی نے کہا کہ ٹورنامنٹ میں ان کی کارکردگی بہترین رہی ہے اور وہ بطور کپتان فائنل میں بھی باؤلنگ کے شعبے میں اپنی ٹیم کو فرنٹ سے لیڈ کرنے کے خواہ ہیں۔ انہوں نے کہا کہ نوجوان فاسٹ باؤلر موسیٰ خان ایونٹ کے فائنل میں شرکت کریں گے، اس دوران ٹورنامنٹ میں نمایاں کارکردگی کا مظاہرہ کرنے والے فاسٹ باؤلر وقاص ملک بھی ان کا ساتھ نبھانے کے لیے تیار ہیں۔

کپتان ناردرن کرکٹ ٹیم کا کہنا ہے کہ ٹیم کو ان دونوں کھلاڑیوں سے بہت توقعات وابستہ ہیں تاہم اس دوران انہیں سہیل تنویر اور صدف حسین جیسے سینئر کھلاڑیوں کی معاونت بھی حاصل ہوگی۔

انہوں نے کہا کہ ناردرن کرکٹ ٹیم، نوجوان اور تجربہ کار کھلاڑیوں کا ایک حسین امتزاج ہے، امید ہے ٹیم فائنل میں شاندار کارکردگی کا مظاہرہ کرے گی۔

## میچ آفیشلز:

فائنل میں میچ ریفری کے فرائض افتخار احمد نبھائیں گے۔ میچ میں آن فیلڈ امپائرز کی ذمہ داریاں احسن رضا اور آصف یعقوب ادا کریں گے۔ راشد ریاض کو ٹی وی امپائر اور طاہر رشید کو ریزرو امپائر مقرر کیا گیا ہے۔

## انعامات:

ایونٹ کے بہترین بلے باز، باؤلر، وکٹ کیپر اور ٹورنامنٹ کے بہترین کھلاڑی کو پانچ، پانچ لاکھ روپے کی انعامی رقم دی جائے گی  
فائنل کے بہترین کھلاڑی کو پچاس ہزار روپے کا انعام دیا جائے گا

## بوقت:

ٹاس: صبح ساڑھے نو بجے  
میچ کا آغاز: صبح دس بجے

– ENDS –

Media contact:

**Ibrahim Badees Muhammad**

Editor – Urdu Content

Media and Communications

E: [ibrahim.badees@pcb.com.pk](mailto:ibrahim.badees@pcb.com.pk)

M: +92 (0) 345 474 3486

W: [www.pcb.com.pk](http://www.pcb.com.pk)